

MUKANDA A HENDI WAKAFUNDI

JOANI

Ambûtumela Moyo

1 Ekumanyi ambufundela umuntu losonami la an'andi, waku walangami lu mete. Aha dime kanyulanga, keli ndu wane tshe weya akambu wa mete mbanyulanga; 2 ne dia mete keli l'etema asu, kayuyala la su pundju:

3 Ngandji ka mamba, la ketshi, la ki wayuyala la su uma le Unyashungu Shesu, la uma le Jesu Kristu, On'a Shesu, lu mete la ngandji.

Dia Shu Nkendakenda Uku Elembe la Ditshelu Dia Kristu

4 Dimi lambongenangena efula ne dia lakatani an'aye amotshi wakendakenda lu mete, uku akatalungula olembe uma le Shesu. 5 Mama, kakiane dimi lambukosengasenga, aha uku untu lukuki mbedia olembe w'uyuyu, keli paka olembe waki la su uma l'etatelu, dia shu mbukana ngandji. 6 Ngandji keli okone, dia shu nkendakenda uku eli elembe andi. One eko olembe wakanyukaka uma l'etatelu, dia shu nkendakenda loko. 7 Ne dia akesanyi efula wambudiangana la

kete, wahetawo vati: Jesu Kristu akayi lu dimba. Oso eko ukesanyi, utunyi a Kristu. 8 Nyuyalami ololo, nyutukushisha akambu wakatatshi, keli dia nyu nungula difutu tshe. 9 Untu tshe latutshokaka la ntundu ndu lahatshikala lu wetshelu wa Kristu, ndi kema la Unyashungu. Keli untu tshe latutshikalaka lu ditshelu ne, ndi keli la Shesu la Ona. 10 Naka untu omotshi ambuya le nyu, ambela wetshelu waha wetshelu one, tanyûlungulaki lu luudu, tanyuwemulaki, 11 ne dia untu tshe latuwemulaka, eko umbekesenedi andi lu etsha andi wa kolo.

Joani Ambulungamela Dia Ndja le Wo

12 Kuyanga dimi la akambu efula wanyufundela, halanyufundela la akatshi la ashi a mukanda. Keli dimi lambulungamela dia ndja le nyu dia ndjoteketa la nyu lu elundji la elundji, dia ongenongeno anyu aluli.

Moyo Uma le Ana wa Kadiyemi

13 Ana wa kadiyeye, osonami, wambukutumela moyo.